

एन.सी.एल. कर्मचारियों के बच्चों को योग्यता आधारित छात्रवृत्तियाँ प्रदान करना

डॉ. आर.ए. माशेलकर, महानिदेशक, वैज्ञानिक एवं औद्योगिक अनुसंधान परिषद ने राष्ट्रीय रासायनिक प्रयोगशाला (एनसीएल), पुणे में एनसीएल कर्मचारियों के बच्चों को योग्यता आधारित छात्रवृत्तियाँ प्रदान कीं । एनसीएल अनुसंधान फाउण्डेशन (एनसीएल आर.एफ), जो एक गैर लाभकारी ट्रस्ट है, की स्थापना 1991 में की गई थी । यह ट्रस्ट एनसीएल के प्रत्येक कर्मचारी में उत्कृष्टता की संस्कृति को बढ़ावा देता है । इस ट्रस्ट ने ग्रूप डी (गैर-तकनीकी) तथा ग्रूप । के सहायक स्टाफ के बच्चों हेतु योग्यता आधारित छात्रवृत्तियाँ आरम्भ की हैं । ये छात्रवृत्तियाँ कक्षा नौवीं, दसवीं, ग्यारहवीं एवं बारहवीं में पढ़ने वाले बच्चों के लिए हैं । इस योजना के अन्तर्गत प्रत्येक कक्षा में प्रथम स्थान प्राप्त करने वाले छात्र को रु. 4,000/- और द्वितीय स्थान प्राप्त करने वाले छात्र को रु. 3,500/- की राशि की छात्रवृत्ति प्रदान की जाती है । छात्रों को कम्प्यूटर शुल्क, विज्ञान शुल्क आदि के अलावा अध्ययन शुल्क का भुगतान करने हेतु यह छात्रवृत्ति दी जाती है । इस छात्रवृत्ति की राशि छात्रों को उनके पाठ्यक्रम की पुस्तकें तथा अन्य संबंधित सामग्री उपलब्ध कराने हेतु भी प्रयोग में लाई जाएगी । इसके अन्तर्गत 9 छात्रों सहित 14 योग्यता प्राप्त छात्रों को छात्रवृत्तियाँ और प्रशंसा पत्र प्रदान किए गए ।

इस अवसर पर बोलते हुए डॉ. माशेलकर ने कहा “आज का दिन मेरे जीवन में सबसे अधिक खुशी का दिन है । अपनी स्थापना से ही एनसीएल अनुसंधान फाउण्डेशन ने कई महत्वपूर्ण कार्य किए हैं । इस ट्रस्ट ने भारत एवं विदेशों से भी कई महत्वपूर्ण व्यक्तियों को आमंत्रित कर उनके व्याख्यान आयोजित करके उन्हें सम्मानित किया है । परन्तु मेरी दृष्टि से आज की ये छात्रवृत्तियाँ अत्यधिक महत्वपूर्ण हैं क्योंकि इनकी सहायता से ही हमारे कर्मचारियों के बच्चों का भविष्य उज्ज्वल बनेगा । इन बच्चों के भविष्य को सँवारकर हम भारत के बेहतर भविष्य का ही निर्माण कर रहे हैं । शिक्षा में निवेश करके हम अपने भविष्य में ही निवेश कर रहे हैं । हमारा भविष्य हमारी शिक्षा पर निर्भर होता है । यदि मैंने स्कूल, महाविद्यालय और विश्वविद्यालय में शिक्षा प्राप्त नहीं की हुई होती तो आज मैं यहाँ आपके सम्मुख नहीं होता । यदि मैंने पीएच.डी. की उपाधि प्राप्त नहीं की होती तो निदेशक बनना तो दूर रहा, मुझे एनसीएल में भी नौकरी नहीं मिलती । यह सब इसलिए संभव हुआ क्योंकि मुझे स्कूल जाने का अवसर मिला । छात्रवृत्ति के कारण कई छात्रों को अच्छी शिक्षा प्राप्त करने में सहायता मिलती है और वे एक अच्छे जीवन की अभिलाषा करते हैं ।”

अपना स्वयं का उदाहरण देते हुए डॉ. माशेलकर ने कहा “यदि मुझे अपने स्कूल एवं महाविद्यालय के दिनों में विभिन्न छात्रवृत्तियाँ न मिली होती तो मैं अपनी शिक्षा पूरी नहीं कर पाता” । उन्होंने प्रत्येक छात्र की सफलता की कामना की और आशा व्यक्त की कि वे अपने-अपने क्षेत्रों में श्रेष्ठता प्राप्त करेंगे । छात्रवृत्ति प्राप्तकर्त्ताओं में कई छात्राओं को देखकर उन्होंने खुशी व्यक्त की ।

अपने स्वागत सम्बोधन में डॉ. एस. शिवराम, निदेशक, एनसीएल एवं अध्यक्ष, एनसीएल अनुसंधान फाउण्डेशन ने कहा कि एनसीएल अनुसंधान फाउण्डेशन ने हमारे अपने समाज के कल्याण तथा छात्रवृत्ति के योग्य युवा बच्चों के लिए यह पहल की है । एनसीएल अनुसंधान फाउण्डेशन की स्थापना 14 वर्षों से भी अधिक पहले डॉ. माशेलकर ने की थी जब वे एनसीएल के निदेशक थे । हमने एनसीएल में इस संस्था को उच्च सम्मान दिया है क्योंकि इसकी मदद से हम वह सब कर पाए जो इसके अभाव में हम नहीं कर सकते थे ।

श्री एम.एस. वैद्यनाथन, सचिव, एनसीएल अनुसंधान फाउण्डेशन तथा प्रशासन नियंत्रक, एनसीएल ने पुरस्कार समारोह का संचालन किया और श्री जी. प्रभाकरन, संयुक्त सचिव, एनसीएल अनुसंधान फाउण्डेशन ने आभार प्रदर्शन किया ।
